

09/10/2025

आकाशवाणी ईटानगर

राज्य के पर्वतारोही और एवरेस्टर तागिट सोरांग ने अपनी टीम के साथ, गत 31 अगस्त को लद्दाख के लेह क्षेत्र में 6,250 मीटर पर स्थित माउंट कांग यात्से-II पर सफलतापूर्वक चढ़ाई की थी। आज उन्होंने अपनी पूरी टीम के साथ राजभवन, ईटानगर में राज्यपाल, लेफ्टिनेंट जनरल रिटायर्ड के.टी. परनाइक से मुलाकात की। बैठक के दौरान, टीम ने राज्यपाल को अपने चुनौतीपूर्ण 11-दिवसीय अभियान की विस्तृत जानकारी साझा की। अपनी प्रशंसा व्यक्त करते हुए, राज्यपाल ने इस पर्वतारोहण उपलब्धि को अरुणाचल प्रदेश के लिए गौरव का क्षण बताया। उन्होंने कहा कि यह टीम के साहस और दृढ़ता के साथ ही राज्य के युवाओं की अपार क्षमता, दृढ़ संकल्प और साहसिक भावना को भी दर्शाता है।

000000000000000000000000

राज्य के मुख्य सचिव मनीष कुमार गुप्ता ने जिला विकास रिपोर्ट की समीक्षा और जिले में चल रही विकासात्मक पहलों की प्रगति का आकलन करने के लिए सियांग जिले के बोलेंग का दौरा किया। दौरे में पुलिस महानिदेशक आनंद मोहन, राज्य सरकार के विभिन्न आयुक्त एवं सचिव भी शामिल हुए।

मुख्य सचिव की अध्यक्षता में एक समीक्षा बैठक का आयोजन किया गया जिसमें, जिला विकास रिपोर्ट की विस्तार से समीक्षा की गई और विकास में तेजी लाने एवं सेवा वितरण को बढ़ावा देने के लिए प्रभावी कार्यान्वयन, निगरानी और समन्वय पर मार्गदर्शन प्रदान किया गया। बैठक में दूरदराज के इलाकों में सरकारी सेवाओं और कल्याणकारी योजनाओं को हर घर तक पहुँचाने के उद्देश्य से, मुख्य सचिव ने “सेवा आपके द्वार” मंच का व्यापक उपयोग करने की आवश्यकता पर भी बल दिया।

000000000000000000000000

राज्य सरकार के सूचना प्रौद्योगिकी एवं संचार विभाग ने कल दूरसंचार विभाग और संचार मंत्रालय द्वारा नई दिल्ली स्थित यशोभूमि, में आयोजित इंडिया मोबाइल कांग्रेस 2025 में भाग लिया। राज्य प्रतिनिधिमंडल का नेतृत्व राज्य आईटी एवं ई-गवर्नेंस परिषद के अध्यक्ष न्यामार कारबाक ने किया। विभाग ने मंत्रालय को राज्य में BSNL के असंतोषजनक प्रदर्शन, विशेष रूप से भारतनेट और USOF द्वारा वित्त पोषित मोबाइल परियोजनाओं के क्रियान्वयन के बारे में अवगत कराया।

000000000000000000000000

राजीव गांधी विश्वविद्यालय, दोईमुख के NSS युनिट के स्वयंसेवक, राजा बोसुमोतारी को राष्ट्रपति भवन, नई दिल्ली में प्रतिष्ठित माई भारत NSS पुरस्कार से सम्मानित किया गया है।

यह राष्ट्रीय सम्मान सामुदायिक सेवा के प्रति उनकी उत्कृष्ट प्रतिबद्धता और विभिन्न NSS कार्यक्रमों एवं विश्वविद्यालय आउटरीच पहलों के माध्यम से उनके अनुकरणीय योगदान के लिए दिया गया है। श्री राजा की उल्लेखनीय सेवाओं में 28 रक्तदान शिविरों में सक्रिय भागीदारी, पर्यावरणीय स्थिरता को बढ़ावा देने के लिए तीरसठ पौधे लगाने के साथ ही 10 स्वास्थ्य शिविरों में योगदान देना शामिल है।

000000000000000000000000

अरुणाचल ओलंपिक संघ ने 'कैबिनेट आपके द्वार' पहल के तहत चांगलांग ज़िले के मियाओ में आयोजित कैबिनेट बैठक में ₹130 करोड़ के कुल निवेश से मियाओ में राज्य खेल अकादमी के दूसरे चरण के बुनियादी ढाँचे के विकास को मंजूरी देने के लिए मुख्यमंत्री पेमा खांडू और राज्य मंत्रिमंडल की सराहना की है।

000000000000000000000000

तीरानबेवें वायु सेना दिवस के उपलक्ष्य में, भारतीय सेना और भारतीय वायु सेना ने कल मेंचुका स्थित एडवांस्ड लैंडिंग ग्राउंड में संयुक्त रूप से वायु सेना दिवस का आयोजन किया। इस समारोह ने भारतीय सशस्त्र बलों की दो प्रमुख शाखाओं के बीच मौजूद सहज समन्वय और एकता को प्रदर्शित किया गया। इस कार्यक्रम में अभियानों के माध्य से तालमेल और देश की संप्रभुता एवं क्षेत्रीय अखंडता की रक्षा में आपसी विश्वास और सहयोग के महत्व पर प्रकाश डाला गया।

000000000000000000000000

द हिंदू के उप-संपादक राहुल कर्माकर ने आज राजीव गांधी विश्वविद्यालय में "समाचार रिपोर्टिंग और प्रकाशन" पर दो दिवसीय कार्यशाला का समापन किया। आरजीयू के मास कम्युनिकेशन विभाग द्वारा आयोजित इस कार्यशाला का उद्देश्य विभाग के स्नातकोत्तर यानी पोस्टग्रेजुएट छात्रों को समाचार लेखन, संपादन और प्रकाशन का व्यावहारिक प्रशिक्षण प्रदान करना था। अपने संबोधन में, श्री कर्माकर ने पत्रकारिता में सटीकता और ज़िम्मेदारी के महत्व पर ज़ोर देते हुए कहा, "अच्छी रिपोर्टिंग का मतलब खबरों को तोड़ना-मरोरना नहीं, बल्कि तथ्यों को सही ढंग से प्रस्तुत करना और लोगों के लिए महत्वपूर्ण जानकारी प्रदान करना है।"

000000000000000000000000

तवांग DDSE सह नोडल अधिकारी, हृदार फुंसोक ने आज तवांग सैनिक स्कूल में तंबाकू मुक्त युवा अभियान 3.0 का आधिकारिक शुभारंभ किया। 9 अक्टूबर से 9 दिसंबर तक 60 दिनों तक चलने वाले इस अभियान का उद्देश्य युवाओं में तंबाकू और उसके उत्पादों के हानिकारक प्रभावों के बारे में जागरूकता को बढ़ावा देना है।

000000000000000000000000

अरुणाचल कराटे-डो एसोसिएशन ने मिज़ोरम में आयोजित होने वाली आगामी 9वीं नॉर्थ ईस्ट कराटे चैंपियनशिप 2025 में राज्य के 29 पुरुष और 26 महिला कराटेका के एक मजबूत दल की भागीदारी की घोषणा की है। इस दल के साथ दो पुरुष कोच, एक महिला कोच, मैनेजर और नौ तकनीकी अधिकारी भी शामिल होंगे।

000000000000000000000000